

śrīh
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hr̥di ॥

śrī melpattūr nārāyaṇabhaṭṭatiri viracitam
॥ *śrīmannārāyaṇīyam* ॥

(daśaka - 79)

This document has been prepared by*
Sunder Kidambi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 79)

rukmiṇīsvayaṃvaravarṇanam

balasametabalānugato bhavān

puramagāhata bhīṣmakamānitaḥ |
dviḥjasutaṃ tvadupāgamavādinam
dhṛtarasā tarasā praṇanāma sā || 1 ||

bhuvanakāntamavekṣya bhavadvapur-
nrpasutasya niśamya ca ceṣṭitam |
vipulakhedajuṣāṃ puravāsināṃ
saruditairuditairagamanniśā || 2 ||

tadanu vanditumindumukhī śivāṃ
vihitamaṅgalabhūṣaṇabhāsurā |
niragamadbhavadarpitajīvitā
svapurataḥ purataḥ subhaṭāvṛtā || 3 ||

kulavadhūbhirupetya kumārikā
girisutāṃ paripūjya ca sādaram |
muhurayācata tatpadapañkaje
nipatitā patitāṃ tava kevalam || 4 ||

samavalokakutūhalasaṅkule
nrpakule nibhṛtaṃ tvayi ca sthite |
nrpasutā niragād girijālayāt
suruciram rucirañjitadinmukhā || 5 ||

bhuvanamohanarūparucā tadā
 vivaśītākhilarājakadambayā |
 tvamapi deva kaṭākṣavimokṣaṇaiḥ
 pramadayā madayāñcakṛṣe manāk || 6 ||

kvanu gamiṣyasi candramukhīti tām
 sarasametya kareṇa haran kṣaṇāt |
 samadhiropya ratham tvamapāhṛthā
 bhuvi tato vitato ninado dviṣām || 7 ||

kvanu gataḥ paśupāla iti krudhā
 kṛtaraṇā yadubhiśca jitā nṛpāḥ |
 na tu bhavānudacālyata tairaho
 piśunakaiḥ śunakairiva kesarī || 8 ||

tadanu rukmiṇamāgatamāhave
 vadhumupekṣya nibadhya virūpayan |
 hṛtamadaṃ parimucya baloktibhiḥ
 puramayā ramayā saha kāntayā || 9 ||

navasamāgamalajjitamānasām
 praṇayakautukajṛmbhitamanmathām |
 aramayāḥ khalu nātha yathāsukhaṃ
 rahasi tām hasitāmśulasanmukhīm || 10 ||

vividhanarmabhirevamaharniśam
 pramadamākalayan punarekadā |
 ṛjumatēḥ kila vakragirā bhavān
 varatanoratanodatilolatām || 11 ||

tadadhikairatha lālana kauśalaiḥ
 praṇayinīmadhikaṃ sukhayannimām |

*ayi mukunda bhavaccaritāni naḥ
pragadatāṃ gadatāntimapākuru || 12 ||*
